

एयर कम्प्रेसर टैंक फटने से युवक की मौत

बाइक रिपेयरिंग वर्कशॉप में काम करते समय हुआ हादसा

अनूपपुर, देशबन्धु। अनूपपुर जिले के कोतमा स्थित पकरिहा मुख्य मार्ग पर श्रमिक नगर बस स्टैंड के पास संचालित एक बाइक रिपेयर वर्कशॉप में बुधवार दोपहर एयर कंप्रेसर टैंक फटने से 21 वर्षीय युवक की दर्दनाक मौत हो गई। हादसा उस समय हुआ, जब युवक टैंक में हवा भर रहा था। विस्फोट इतना तेज था कि युवक गंभीर रूप से घायल होकर मौके पर ही गिर पड़ा। अस्पताल पहुंचने पर चिकित्सकों ने उसे मृत घोषित कर दिया। जानकारी के अनुसार कोतमा थाना क्षेत्र के श्रमिक नगर पकरिहा मुख्य मार्ग पर मोतीलाल साहू की बाइक रिपेयर, धुलाई एवं हवा भरने की वर्कशॉप संचालित है। बुधवार दोपहर वर्कशॉप में काम कर रहे 21 वर्षीय प्रिंस कुमार साहू पिता मोतीलाल साहू एयर कंप्रेसर टैंक में हवा भर रहे थे। इसी दौरान अचानक तेज धमाके के साथ टैंक फट गया। विस्फोट की चपेट में आने से प्रिंस गंभीर रूप से घायल हो गया।

धमाके की आवाज सुनकर आसपास के दुकानदार मौके पर पहुंचे और परिजनों को सूचना देने के साथ घायल युवक को तत्काल सामुदायिक स्वास्थ्य केंद्र कोतमा पहुंचाया। जहां चिकित्सकों ने परीक्षण के बाद उसे मृत



घोषित कर दिया। मामले की जांच कर रहे एसएसआई कमलेश प्रताप सिंह ने बताया कि घटना के समय मृतक के पिता और छोटा भाई धान की रोपाई के लिए खेत गए हुए थे। प्रिंस दुकान पर अकेले काम कर रहा था और खेत जाने की तैयारी कर रहा था। प्रारंभिक जांच में आशंका है कि एयर कंप्रेसर टैंक में निर्धारित क्षमता से अधिक हवा भर जाने के कारण टैंक फट गया। विस्फोट से युवक के शरीर के दाहिने हिस्से, दाहिने हाथ की अंगुलियों, सिर और कनपटी में गंभीर चोटें आईं।

सूचना मिलने पर कोतमा पुलिस मौके पर

खेत जाने की तैयारी कर रहा था युवक, तभी फट गया कम्प्रेसर

पहुंची और पंचनामा कार्रवाई के बाद शव का पोस्टमार्टम कराकर परिजनों को सौंप दिया। पुलिस ने मर्ग कायम कर मामले की जांच शुरू कर दी है।

परिजनों ने बताया कि प्रिंस साहू की पत्नी अपने मायके में है, जहां 15 दिन पहले ऑपरेशन के माध्यम से उसने एक पुत्र को जन्म दिया था। दंपति का एक दो वर्षीय बेटा भी है। परिवार की जिम्मेदारी संभाल रहे प्रिंस की असमय मौत से पूरे परिवार पर दुखों का पहाड़ टूट पड़ा है। हादसे के बाद क्षेत्र में शोक की लहर है।

जादू-टोने के शक में हुई वृद्धा की हत्या मामले का खुलासा, दो आरोपी गिरफ्तार

24 घंटे के भीतर सुलझाया अंधविश्वास से जुड़ा हत्याकांड, हत्या में प्रयुक्त लाठी जबा

अनूपपुर, देशबन्धु। जैतहरी थाना क्षेत्र के ग्राम केरहा भेलमा में जादू-टोने के शक में एक बुजुर्ग महिला की हत्या का सनसनीखेज मामला सामने आया है। पुलिस ने त्वरित कार्रवाई करते हुए 24 घंटे के भीतर मामले का खुलासा कर दो आरोपियों को गिरफ्तार कर लिया है। दोनों आरोपियों ने पृष्ठताछ में अंधविश्वास के चलते हत्या करना स्वीकार किया है। पुलिस के अनुसार 3 अगस्त को ग्राम केरहा भेलमा निवासी कोमल सिंह ने थाना जैतहरी में सूचना दी कि उसकी रिस्ते की सास रामबाई गोंड पति स्व. पंचराम गोंड जो अकेली रहती थीं, 2 अगस्त की सुबह उनके भतीजे सुरेश सिंह गोंड और फूल सिंह गोंड उन्हें खेल मैदान में लाठी और लात-धूसों से मारपीट कर रहे थे। मारपीट के बाद दोनों उन्हें उठाकर घर की ओर ले गए। अगले दिन सुबह रामबाई अपने घर में नहीं दिखीं। ग्रामीणों के साथ खोजबीन करने पर उनका शव घर के सामने बनी परछी के नीचे खून से लथपथ अवस्था में मिला। सूचना का पुलिस मौके पर पहुंची और मामला दर्ज कर जांच शुरू की।



जांच के दौरान पुलिस ने सुरेश सिंह गोंड उम्र 25 वर्ष एवं फूल सिंह गोंड उम्र 34 वर्ष दोनों निवासी ग्राम केरहा भेलमा को हिरासत में लेकर पृष्ठताछ की। आरोपियों ने बताया कि रामबाई उनकी रिस्ते की बड़ी मां थीं। उन्हें विश्वास था कि वह जादू-टोना करती थीं। उनके अनुसार रामबाई ने कुछ समय पहले कहा था कि परिवार के तीन लोगों में से एक की एक माह के भीतर मृत्यु हो जाएगी। पहले सुरेश के पिता और बाद में फूल सिंह के पिता की मृत्यु होने के बाद दोनों को शंका हो गई कि इसके पीछे रामबाई का जादू-टोना है।

इसी अंधविश्वास के कारण उन्होंने रामबाई की हत्या की योजना बनाई।

आरोपियों ने स्वीकार किया कि 2 अगस्त की सुबह रामबाई खेत में रोपा लगाने जा रही थीं। रास्ते में उन्हें रोककर अपने घर चलने के लिए कहा। मना करने पर दोनों ने डंडों तथा लात-धूसों से उनके सीने, पेट, पसलियों और जबड़े पर लगातार हमला किया, जिससे उनकी मौके पर ही मौत हो गई। इसके बाद शव को उठाकर उनके घर के सामने बनी परछी के नीचे छोड़कर फरार हो गए। पुलिस ने आरोपियों के कब्जे से घटना में प्रयुक्त लाठी बरामद कर ली है।

मामले में पुलिस ने बीएनएस की धारा 103(1) एवं 3(5) के तहत कार्रवाई करते हुए दोनों आरोपियों को न्यायालय में पेश किया गया। उक्तए कार्यवाही में चौकी प्रभारी वेंकटनगर उपनिरीक्षक प्रवीण कुमार साहू, उपनिरीक्षक सुरेश अहिरवार, उपनिरीक्षक अमर लाल यादव, सहायक उपनिरीक्षक जय सिंह तथा पुलिस टीम के अन्य सदस्यों ने मामले के शीघ्र खुलासे में महत्वपूर्ण भूमिका निभाई।

सार-समाचार

रक्तदान शिविर में शामिल हुए पूर्व मंत्री और विधायक बृजेन्द्र प्रताप सिंह



पन्ना, देशबन्धु। जिला प्रशासन द्वारा बुधवार को जिला पंचायत परिसर में स्वेच्छिक रक्तदान शिविर का आयोजन किया गया। शिविर में पूर्व मंत्री एवं पन्ना विधायक बृजेन्द्र प्रताप सिंह मुख्य अतिथि के रूप में शामिल हुए। उन्होंने रक्तदाताओं का उत्साहवर्धन करते हुए कहा कि रक्तदान केवल एक सामाजिक दायित्व नहीं, बल्कि मानवता की सबसे बड़ी सेवा है। एक यूनिट रक्त किसी गंभीर मरीज, दुर्घटना पीड़ित या जरूरतमंद व्यक्ति के लिए जीवनदान साबित हो सकता है। अपने संबोधन में विधायक श्री सिंह ने कहा कि स्वस्थ व्यक्ति को समय-समय पर स्वेच्छ से रक्तदान करना चाहिए। रक्त का कोई कृत्रिम विकल्प नहीं है और जरूरत पड़ने पर किसी अनजान रक्तदाता का योगदान किसी परिवार की खुशियां लौटा सकता है। उन्होंने युवाओं से नियमित रक्तदाता बनने का आह्वान करते हुए कहा कि समाज में ऐसा वातावरण बना चाहिए, जहां रक्त की कमी के कारण किसी भी व्यक्ति का जान न जाए। उन्होंने जिला प्रशासन और स्वास्थ्य विभाग की इस पहल को सराहना करते हुए इसे मानव सेवा की दिशा में एक सराहनीय प्रयास बताया। कार्यक्रम में पन्ना कलेक्टर श्रीमती ऊषा परमार, जिला पंचायत के मुख्य कार्यपालन अधिकारी उमराव सिंह मरावी, मुख्य चिकित्सा एवं स्वास्थ्य अधिकारी डॉ. राजेश प्रसाद तिवारी, संजय सिंह परिहार सहित जिले के अनेक अधिकारी, कर्मचारी एवं गणमान्य नागरिक उपस्थित रहे।

अनुकंपा नियुक्ति प्रकरणों के निराकरण के लिए विशेष शिविर आयोजित

अनूपपुर, देशबन्धु। जिले के विभिन्न विभागों में लंबित अनुकंपा नियुक्ति प्रकरणों के त्वरित एवं समयबद्ध निराकरण के उद्देश्य से बुधवार को जिला पंचायत सभागार अनूपपुर में विशेष शिविर का आयोजन किया गया। शिविर में जिला पंचायत सीईओ अर्चना कुमारी ने विभिन्न विभागों से संबंधित लंबित प्रकरणों की सुनवाई कर आवेदकों की समस्याएं सुनीं। शिविर के दौरान सीईओ ने विभागवार लंबित अनुकंपा नियुक्ति प्रकरणों की विस्तृत समीक्षा की। उन्होंने संबंधित विभागीय अधिकारियों को निर्देश दिए कि सभी प्रकरणों का नियमानुसार परीक्षण कर निर्धारित समय-सीमा के भीतर निराकरण सुनिश्चित किया जाए, ताकि पात्र आवेदकों को शीघ्र राहत मिल सके।

12 वर्षीय छात्र ने फांसी लगाकर की आत्महत्या

यूट्यूब पर फांसी लगाने का तरीका खोजने की बात आई सामने माता-पिता के विवाद और तानों से परेशान होने की जानकारी

अनूपपुर, देशबन्धु। चचाई थाना क्षेत्र अंतर्गत अमलाई शनिचरी बाजार में बुधवार सुबह 12 वर्षीय छात्र ने फांसी लगाकर आत्महत्या कर ली। घटना के बाद पूरे क्षेत्र में शोक का माहौल है। पुलिस ने मर्ग कायम कर मामले की जांच शुरू कर दी है। जानकारी के अनुसार स्वामी विवेकानंद स्कूल में कक्षा 6वीं में अध्ययनरत लक्ष्य दास सुबह अपने दादा से मोबाइल लेकर कमरे में गया था। कुछ देर बाद जब वह बाहर नहीं आया तो परिजनों ने कमरे का दरवाजा खटखटाया, लेकिन अंदर से कोई प्रतिक्रिया नहीं मिली। इसके बाद पिछड़ु की तोड़कर कमरे में प्रवेश किया गया, जहां छात्र फंदे से लटका मिला। परिजन तत्काल उसे जिला अस्पताल लेकर पहुंचे, जहां चिकित्सकों ने उसे मृत घोषित कर दिया।



परिजनों के अनुसार कमरे में मिले मोबाइल फोन में यूट्यूब पर फांसी लगाने से संबंधित वीडियो खोजे जाने की जानकारी सामने आई। बताया गया कि छात्र ने गमछे और दुपट्टे को जोड़कर फंदा बनाया था। मृतक के चाचा अजय दास ने बताया कि लक्ष्य पिछले कुछ महीनों से मानसिक रूप से परेशान था। वह अक्सर परिवार के लोगों से कहता था

कि कुछ दोस्त और मोहल्ले के लोग उसे माता-पिता के वैवाहिक विवाद को लेकर ताने देते हैं, जिससे वह आहत रहता था। परिजनों ने बताया कि छात्र के माता-पिता के बीच लंबे समय से वैवाहिक विवाद चल रहा है। पिता कपड़ों की फेरी का व्यवसाय करते हैं और वर्तमान में छ्तीसगढ़ के पेंड्रा में रह रहे हैं, जबकि मां अपने बच्चों के साथ अलग रहती हैं। परिवार के अन्य सदस्य, जिनमें दादा-दादी भी शामिल हैं पास ही निवास करते हैं। घटना की सूचना मिलने पर चचाई पुलिस जिला अस्पताल पहुंची और आवश्यक कानूनी कार्रवाई पूरी कर शव का पोस्टमार्टम कराया। इसके बाद शव परिजनों को सौंप दिया गया। पुलिस का कहना है कि सभी पहलुओं की जांच की जा रही है तथा जांच के बाद आगे की कार्रवाई की जाएगी।

सूने घर में चोरी का 24 घंटे में खुलासा, आरोपी गिरफ्तार चोरी का सामान बरामद

अनूपपुर, देशबन्धु। भालूमाड़ा थाना क्षेत्र में सूने घर में हुई चोरी की वारदात का पुलिस ने महज 24 घंटे के भीतर

खुलासा करते हुए एक आरोपी को गिरफ्तार कर लिया। पुलिस ने आरोपी के कब्जे से चोरी गया घरेलू सामान भी बरामद कर लिया है। आरोपी को न्यायालय में पेश करने के बाद न्यायिक हिरासत में जेल भेज दिया गया। पुलिस के अनुसार पीली दफाई निवासी रुकमणी माली उम्र 43 ने 3 अगस्त को थाना भालूमाड़ा में शिकायत दर्ज कराई थी कि उनके सूने मकान में अज्ञात व्यक्ति ने घुसकर घरेलू सामान चोरी कर लिया है। शिकायत के आधार पर थाना भालूमाड़ा में धारा 331(4) एवं 305(ए) बीएनएस के तहत मामला दर्ज कर जांच शुरू की गई। जांच के दौरान पुलिस ने संदेह के आधार पर भालूमाड़ा निवासी प्रेम कुमार सिंह उम्र 32 वर्ष को हिरासत में लेकर पृष्ठताछ की। पृष्ठताछ में आरोपी की संलिप्तता सामने आने पर उसे गिरफ्तार कर लिया गया। पुलिस ने आरोपी के कब्जे से चोरी गया घरेलू सामान भी बरामद कर लिया।



कोर्ट के आदेश के बाद भी पूजा-अर्चना से वंचित पातालेश्वर महादेव

रंग महल मंदिर को श्रद्धालुओं के लिए खोलने की मांग, भगवा पार्टी ने उठाई आवाज

अनूपपुर, देशबन्धु। मां नर्मदा की पावन नगरी अमरकंटक स्थित प्राचीन कलचुरीकालीन रंगमहल मंदिर में विराजमान पातालेश्वर महादेव सहित अन्य देवस्थानों में नियमित पूजा-अर्चना शुरू नहीं होने का मामला एक बार फिर चर्चा में है। धार्मिक संगठनों और स्थानीय श्रद्धालुओं ने न्यायालय के आदेश के बावजूद मंदिर में पूर्ण रूप से पूजा व्यवस्था बहाल नहीं होने पर नाराजगी जताई है। भगवा पार्टी ने इस मुद्दे को प्रमुखता से उठाते हुए प्रशासन से न्यायालय के आदेश का प्रभावी पालन कराने तथा श्रद्धालुओं को निर्बाध दर्शन-पूजन का अधिकार सुनिश्चित करने की मांग की है। भगवा पार्टी के जिला अध्यक्ष कन्हैयालाल मिश्र ने कहा कि रंगमहल मंदिर निजी धार्मिक संपत्ति है और यहां पूजा-अर्चना का अधिकार न्यायालय द्वारा भी मान्य किया जा चुका है। इसके बावजूद मंदिर का बड़ा हिस्सा आज भी प्रभावी रूप से आम श्रद्धालुओं के लिए सुलभ नहीं हो पाया है। उन्होंने मांग की कि मंदिर को पुरातत्व विभाग के नियंत्रण से मुक्त कर धार्मिक परंपराओं के अनुरूप नियमित पूजा-अर्चना की व्यवस्था बहाल की जाए। गौरतलब है कि मां नर्मदा मंदिर के सामने स्थित प्राचीन रंगमहल मंदिर लंबे समय तक पूजा-अर्चना से वंचित रहा। मंदिर में पूजा-



अर्चना के अधिकार को लेकर ब्रह्मलीन जगदुरु शंकराचार्य स्वामी स्वरूपानंद सरस्वती ने न्यायालय में कानूनी लड़ाई लड़ी थी। उनकी ओर से अधिवक्ता मुरलीधर शर्मा एवं श्रीधर शर्मा ने पक्ष रखा था। न्यायालय ने द्वारका शारदा पीठ के पक्ष में निर्णय देते हुए मंदिर की देखरेख तथा विधि-विधान से पूजा-अर्चना का अधिकार पीठ को प्रदान किया था। हालांकि स्थानीय श्रद्धालुओं का कहना है कि न्यायालय के निर्णय की भावना के अनुरूप व्यवस्था आज तक पूरी तरह लागू नहीं हो सकी है। उनका आरोप है कि आदेश के बावजूद मंदिर के अधिकांश प्राचीन देवस्थानों में नियमित पूजा-अर्चना शुरू नहीं हो पाई, जिससे धार्मिक आस्था से जुड़े लोगों में निराशा और असंतोष बना हुआ है। धार्मिक मान्यताओं के अनुसार रंगमहल परिसर स्थित पातालेश्वर महादेव का विशेष महत्व है। श्रद्धालुओं का विश्वास है कि श्रावण मास सहित वर्षभर यहां विशेष धार्मिक अनुष्ठान और परंपराएं जुड़ी रही हैं। ऐसे में वर्षों से पूजा व्यवस्था प्रभावित रहने को लेकर क्षेत्रवासियों में चिंता बनी हुई है। जानकारी के अनुसार वर्तमान में मंदिर परिसर में बंदी विशाल भगवान की पूजा एक साध्वी द्वारा की जा रही है।

परिवार और समाज को नशामुक्त बनाए : ब्रह्माकुमारी

पन्ना, देशबन्धु। ब्रह्मा कुमारीज के 10 करोड़ नशा मुक्ति प्रतिज्ञा महा अभियान का विशाल रूप से हुआ भव्य शुभारंभ पूर्व मंत्री एवं पन्ना विधायक बृजेन्द्र प्रताप सिंह के द्वारा किया गया, इस अवसर पर कार्यक्रम को संबोधित करते हुए विधायक बृजेन्द्र प्रताप सिंह ने कहा कि नशा समाज और युवाओं के भविष्य के लिए गंभीर चुनौती है उन्होंने सभी नागरिकों से नशे से दूर रहकर स्वस्थ जागरूक और संस्कारित समाज निर्माण में सहभागी बनने का आवाहन किया उन्होंने ब्रह्माकुमारी के इस कार्यक्रम की प्रशंसा करते हुए कहा कि समाज के लिए एक श्रेष्ठ कदम है।

बहन ने कहा यह अभियान ब्रह्मा कुमारीज की पूर्व मुख्य प्रशासिका परम आदरणीय राज योगिनी दादी प्रकाशमणि जी की 19वीं पुण्य स्मृति को समर्पित है आपने अभियान के बारे में संबोधित करती हुई कहा भारत सरकार के सामाजिक न्याय एवं अधिकारिता मंत्रालय एवं ब्रह्मा कुमारीज के सहयोग से सभी को नशा मुक्त होने के लिए प्रतिज्ञा कराई जा रही है बहन जी ने अभियान का उद्देश्य केवल 10 करोड़

पन्ना विधायक ने 10 करोड़ नशा मुक्ति प्रतिज्ञा महा अभियान का किया शुभारंभ

प्रतिज्ञा एकत्र करना नहीं बल्कि 10 करोड़ नागरिकों में सकारात्मक जीवन परिवर्तन का जन आंदोलन खड़ा करना है,इसके माध्यम से नागरिकों को नशा मुक्ति स्वस्थ एवं मूल्य निष्ठ जीवन शैली अपनाने के लिए प्रेरित किया जाएगा राजयोग मेडिटेशन मूल्य शिक्षा, युवा सहभागिता तथा सामुदायिक जन जागरण के माध्यम से व्यक्ति के आत्म बल, आत्म सम्मान एवं सकारात्मक सोच को सशक्त बनाकर नशा मुक्त जीवन की प्रतिज्ञा कराना है, यह नशा मुक्ति जन आंदोलन 6 से 20 अगस्त तक विशाल रूप से स्कूल, कॉलेज एवं अन्य संगठन, गांव, गांव सभी जगह दिया जाएगा नशा मुक्ति का संदेश दिया।

कार्यक्रम में, उमराव सिंह सीईओ, श्रीमती निशा जैन, एवं पन्ना जिले के सभी ब्रह्माकुमारी से जुड़े हुए भाई बहनों ने हिस्सा लिया।

दैनिक राशिफल

गुरुवार 06 अगस्त 2026 का पंचांग विक्रम संवत् 2083, शक संवत् 1948 हिजरी 1447, श्रावण कृष्ण पक्ष की अष्टमी, नक्षत्र-भरणी

मेघ - अनुकूलता से भरपूर आज के दिन आप सभी काम तन-मन की स्थिरता के साथ करेंगे। इस कारण काम करने में उत्साह और स्फूर्ति का अनुभव होगा।

वृषभ - आज आपका मन अनेक प्रकार की परेशानियों से घिरा रहेगा। स्वास्थ्य खराब होगा। घर में पारिवारिक सदस्य और स्नेहीजनों की तरफ से विषय का वातावरण निर्मित होगा।

मिथुन - आज आर्थिक, सामाजिक और कुटुंबजनों से लाभ का दिन है। आपके मान-सम्मान में वृद्धि होगी। मित्रों से लाभ होगा और उनके पीछे खर्च भी होगा।

कर्क - आज का दिन आप के व्यवसाय के लिए लाभदायी है। आप पर उच्च अधिकारियों की कृपा रहेगी। आपके वर्चस्व में वृद्धि होगी। पदोन्नति की संभावना है।

सिंह - आज का दिन आलस्य तथा थकान में गुजरेगा। स्वभाव में उग्रता के कारण मानसिक रूप से व्यग्रता रहेगी। पेट दर्द के कारण परेशानी होगी।

कन्या - आपको खान-पान में विशेष ध्यान रखने की सलाह दी जाती है। आपमें आवेश और क्रोध की अधिकता रहेगी। स्वास्थ्य का ध्यान रखें। वाणी पर भी संयम बरतने की जरूरत है।

तुला - आज सांसारिक जीवन का विशेष रूप से आनंद उठा सकते हैं। परिजनों के साथ सामाजिक काम के सिलसिले में बाहर जा सकते हैं।

वृश्चिक - पारिवारिक सुख-शांति के कारण शारीरिक और मानसिक रूप से प्रसन्नता का अनुभव करेंगे। निर्धारित कामकाज में आप सफलता प्राप्त कर सकेंगे।

धनु - हाथ में लिए हुए काम में असफलता मिलने से हताशा आएगी। संतान की शिक्षा या स्वास्थ्य को लेकर चिंता रहेगी। यात्रा न करना आपके लिए लाभदायक होगा।

मकर - आप का आज का दिन मध्यम फलदायी है। शारीरिक एवं मानसिक रूप से आज प्रतिकूलता का अनुभव करेंगे। घर में परिजनों के साथ विवाद से मन में अशांति रहेगी।

कुंभ - चिंताओं के बादल हटने से आप मानसिक हल्कापन महसूस करेंगे। मन में उत्साह का संचार होगा, जिस वजह से दिनभर का समय आनंदपूर्वक गुजरेगा।

मीन - आज आप को खर्च पर संयम रखने की सलाह दी जाती है। क्रोध और जिह्वा पर संयम रखें। अन्यथा किसी से विवाद होने की आशंका है।

मॉ-257-790

1,6,3,9-16,64,32,95,42,50,89,01